



HXEJJEX MEDICINALI MALTIN
(Hal Ghaxaq)

Wirja Folkloristika
mill-Bibljoteka ta' l-Universit  ta' Malta
bil-kollaborazzjoni
tal-Kunsill Lokali ta' Hal Lija u
bl-awspi  tad-Dipartiment tal-Malti fl-Universit  ta' Malta

Ir-ri erka
 or  Mifsud-Chircop u Frans Farrugia

Il-hxejjex fil-qsari
Joe Buhagiar u Frans Farrugia

Iz- jut mill-hxejjex
Magda Magri Naudi

Il-hxejjex ippressati
Joe Buhagiar

Ir-ritratti
Frans Farrugia

Il-Librerija ta' l-Universit  ta' Malta
Malta, 2004

Mahruġ mill-Bibljoteka ta' l-Università ta' Malta, 2004
© Ġorġ Mifsud-Chircop u Frans Farrugia, 2004

KELMTEJN QABEL

Wara s-suċċess doppju tal-wirja “Ghodka u Strumenti Maltin” fuq xi snajja’ li organizzajna flimkien Frans Farrugia u jien u l-Librerija ta’ l-Università bejn Marzu u April, 2003, kompli jitaqanqlilna l-aptit u bi hsieb ċar fassalna din il-wirja fuq il-hxejjex bhala mediċinali fil-folklor Malti. Ghedt doppju għax imbagħad il-wirja inawgurajnieha wkoll fil-ġimgha “Snajja’ u Identità” organizzata mis-Sovrintendenza għall-Patrimonju Kulturali fl-okkażjoni tal-Jiem Kulturali Ewropej – L-Ewropa Wirt Komuni f’Ottubru, 2003.

Għal din is-sena sibna wkoll l-appoġġ shih tal-Kunsill Lokali ta’ Hal Lija bil-herqa u l-entuzjażmu kollha tas-sindku tiegħu, is-Sra Magda Magri Naudi. U l-wirja, wara ż-żmien li se tagħmel hawnhekk, se niħduha wkoll fil-Mithna ta’ Hal Lija biex nifirxu aktar l-inizjattiva tagħna.

Appoġġ ieħor importanti sibnieh mill-Kap tad-Dipartiment tal-Malti, il-Prof. Manwel Mifsud, u mbagħad mingħand is-Sur Joe Buhagiar, il-Kuratur ta’ l-Erbarju u tal-Ġonna Botaniċi li għandha l-Università ta’ Malta fil-Ġonna ta’ l-Argotti. L-ġhajnuna u l-pariri siewja ta’ Buhagiar kienu ta’ l-akbar siwi mill-aspett xjentifiku għalina koll. Bil-hidma shiha tagħna koll għandkom quddiemkom dan ix-xogħol li mhux biss jintrabat mal-hajja ta’ l-imġhoddi f’ Malta – l-aktar eżempju magħruf huwa Frenċ ta’ l-Għarb – imma wkoll mal-hajja tal-lum. Fir-riċerka tagħna għadna niltaqgħu ma’ hafna nies li l-hxejjex mediċinali, b’ċerta attenzjoni u bil-parir f’waqtu, għadhom jagħmlu parti minn hajjithom.

M’għandniex xi ngħidu l-miġja tal-mediċina naqqset sew l-importanza tal-hxejjex mediċinali, l-aktar għax bl-iskoperti xjentifiċi kulhadd sar jaf bl-iżball kbir li jsir meta wiehed jinqeda bil-hxejjex bl-ament. Imma quddiem ir-realtà ta’ tant hxejjex mediċinali f’hajjitna, qajla nhobbu niftakru f’dawk in-nies, anki Maltin, li kienu huma, daqqa b’kurżità u daqqa bi bżonn, li għall-ewwel darba ppruvaw jekk it-tali xitla hix tajba għal saħħithom, u liema parti minnha, u kemm tkun il-qawwa tad-doża tagħha, jew ta’ l-imġholli tagħha, u għal liema marda, u l-bqija. Din il-wirja trid tfakkar ukoll lil dawn il-pijunieri, anki jekk illum intilfu fl-anonimità li jgħib miegħu z-

zmien fl-Istorja tal-bniedem. Żgur li ma rridux nithassruhom jew nghadduom biz-
zmien kif ghad baqa' min jaghmlilhom. Hawn Malta konna xortina tajba li bis-sahha
tal-kuntatti li kellna mal-barranin li hakmuna u man-nies li gew magghom matul is-
snin, iddahhlu hafna fehmiet u “pariri” fuq ix-xtieli minn barra, jekk mbux ukoll ix-
xtieli stess.

Ghad baqa' hafna xi jsir, nghidu ahna r-ricetti ta' kif kienu u ghadhom jinbnew u
jithalltu u jissewwew ċerti medicini. Imma dan inhalluh ghal darba ohra. Il-wirja tal-
lum hija tieqa ċkejna ohra fuq il-kultura folkloristika wiesgha li ghandna f'pajjiżna.
Żgur ukoll li l-evalwazzjoni terapewtika u l-evalwazzjoni bijologika huma
kumplimentarji u jibqghu bzonn xulxin.

Dr Ġorġ Mifsud-Chircop

Id-Dipartiment tal-Malti

L-Università ta' Malta

Ottubru, 2004

HXEJJEK MEDICINALI MALTIN

(Hal Ghaxaq)

Ġorġ Mifsud-Chircop u Frans Farrugia

Dawn il-hxejjek ingubru kollha min-nofsinhar ta' Malta, il-biċċa l-kbira mill-akkwati ta' Hal Ghaxaq.

L-ANŻALOR (*Crataegus azalorus, L.*)

Jista' jibqa' baxx jew joghla u jsir siġra. Iwerraq f'Marzu, iwarrad f'tit zmien wara, u jagħmel frott ahmar jew oranġjo u jsir fil-harifa. Johrof fil-harifa. Kemmaxejn rari, jikber fis-salvaġġ.

Uzi medicinali. Tajjeb għax astringenti billi jnaqqas mil-likwidi, jiftah il-kanali u l-ispazji tal-ġisem, u tajjeb għad-djarrea u għal fuq xi diehes. Il-fjuri u l-weraq jintuzaw għall-mard tal-qalb, għall-pessjoni, għaċ-ċirkolazzjoni, kontra d-dijabete u bhala kalmanti.

IL-BAJTAR TAX-XEWK (*Opuntia ficus-indica*)

Jagħmel arbuxxelli kbar, bil-pal (jew iz-zkuk) tiegħu ċatt u mlahħam. Ix-xewk u l-lanżit huma l-weraq imċekkna tas-siġra. Il-fjuri huma kbar, sofor, b'hafna petali. Iwarrad mir-rebbiegħa sal-bidu tas-sajf. Il-bajtar l-ahmar magħruf bhala "l-Ingliż," l-abjad bhala "il-Franciz," u l-isfar bhala "il-Malti."

Uzi medicinali. Il-pal mixwi jintuza għal fuq l-istonku u 2-zaqq bhala ġbara, mixwi biż-zejt għal fuq il-ġilda mahruqa, fuq l-infafet u l-uġiġh ta' l-ghadam, biex jiffriksa l-uġiġh ta' ras, għal fuq il-kallijiet, u biex jitnaqqas il-ġbid tal-ġilda. Il-fjuri huma astringenti għax inaqqsu mil-likwidi u jifthu l-kanali u l-ispazji ta' ġol-ġisem, u tajbin kontra d-djarrea. Il-frott jista' jsir ġamm, inbid jew likur. Il-pal jintuza bhala għalf għall-bhejġem, bhall-hniezer u l-baqar.

IL-BASAL IL-ĦNIEŻER (*Muscari comosum*)

Xitla perenni li twarrad fir-rebbiegħa bi fjuri vjola, b'weraq twil aktar minn tletin ċm.

Uzi mediċinali. Il-basal tajba għall-kliewi u mgħaffġa tintuża kontra xi raxx tal-ġilda. Il-basal mgħolli jitqiegħed fil-hall bħal pikles.

IL-BERWIEQ (*Asphodelus aestivus*)

Xitla komuni, perenni u mill-isbah, tant li hawn min ikabbarha fil-ġnien. Għolja xi metru, bil-weraq twil u tagħmel il-fjuri bojod fix-xitwa u fir-rebbiegħa. Tikber l-aktar fil-blat u l-hamrija, anki jekk tkun batuta.

Uzi mediċinali. Ir-riżomi tagħha tajbin għall-ikel. L-għeruq tajbin biex iwaqqfu d-demm tal-feriti u tfejjaqhom; jitqiegħdu wkoll fuq il-ġilda biex jiċċaraw in-nemex.

Uzi oħra. L-għeruq għandhom il-lamtu u wara li jiffermentawhom, inisslu l-ispirtu. Minnhom ukoll tinkiseb il-kolla għall-oġġetti tal-ġilda, bħaċ-ċinturini u z-zraben.

IL-BUŻBIEŻ (*Foeniculum vulgare*)

Hawn hafna kwalitajiet. Ix-xitla toghla hafna, il-weraq maqtuġħ f'segmenti rqaq daqs ħjut. Tfuħ hafna. Il-fjuri huma sofor, f'bukketti qishom umbrella. Twarrad l-izjed fis-sajf. Tikber f'hafna postijiet differenti.

Uzi mediċinali. Tnaqqas l-uġiġħ u l-gass mill-istonku. L-għeruq tajbin biex iħaddmu l-kliewi. Tnaddaf u tqanqal u tmexxi l-haġra. Tgħin fix-xaħar tal-mara u fil-halib ta' l-omm. Il-weraq jittiekel u jintuża għal fuq il-ponot. Iz-zerriegħa tintuża bhala hwawar għal fuq l-ikel.

IĊ-ĊIKWEJRA (*Cichorium intybus*, L.)

Għolja aktar minn metru u tikber f'postijiet imqallba. Il-fjuri tagħha huma ċelesti.

Uzi mediċinali. Il-weraq tajjeb għall-ikel bhala insalata, għall-istonku, għal fuq il-morliti, għad-dijabete, għall-bili tal-marrara, tgħin kontra l-ġebbla fil-marrara. L-għeruq mithuna jintużaw mal-kafē, jew jittieħdu weħidhom. Ix-xitla tajba wkoll għal min jimrad bil-fwied, biex tmexxi l-awrina u tnaddaf l-ġebbla, u bhala porga, tnaqqas il-likwidi mill-ġewwieni u tnixxfhom; titqiegħed fuq il-ġilda għall-ponot u għall-grif.

ID-DENB IL-HARUF (*Reseda alba, L.*)

Tikber darba fis-sena jew kull sentejn. Iwarrad mix-xitwa sar-rebbiegħa. Il-weraq tiegħu mfellel, bil-fjuri b'ħames petali ppizzjati fi tlieta, bil-bukketti twal. Jikber l-izjed f'ambjenti mqallba.

Uzi medicinali. L-għerug tiegħu tajbin mgħolljin għall-uġiġħ minħabba l-infjammazzjoni tal-ħniek, u bhala porga hafifa.

L-ERIKA (*Erica multiflora*)

Għandha arbuxxell li jiftaħ fil-wisa' u joghla sa metru jew aktar. Il-weraq tagħha hu qasir, iebes qisu labar, aħdar skur u ġieli jihmar. L-għenieqed huma folti. Twarrad fix-xitwa u gġebbed sar-rebbiegħa. Tikber fix-xaġħri u fl-irdumijiet. Hal Għaxaq magħrufa wkoll bhala "Klin" billi l-weraq jixbah lil tal-klin.

Uzi medicinali. Hi xitla li tnaqqas mil-likwidi u tiftaħ il-kanali u l-ispazji fil-ġisem, thaddem il-kliewi biex jgħaddu l-ilma aktar fl-idropsija, tnaddaf, minbarra li tqanqal jew tmexxi l-ħaġra.

IL-FAQQUS IL-HMIR (*Ecballium elaterium, L.*)

Hi xitla b'weraq kbir aħrax. Il-fjuri tagħha sofor ċari. Il-frott hu ovali u miksi bil-lanzit. Meta l-frotta ssir, tispara ż-żerriegħa tagħha biex tferrixa. Tikber fl-imħarbat.

Uzi medicinali. Il-frott u l-weraq jintgħafgu fi skutella u jitqiegħdu taht l-immieħer. Tajba wkoll bhala porga, biex wieħed jirremetti, kontra bosta mardiet bħall-paraliżi, ir-rewmattizmu, l-idropsija u s-suffeġra.

IL-FIDLOQQOM (*Borago officinalis*)

Din ix-xitla tikber darba fis-sena. Għandha weraq kbir miksi b'lanzit iebes u jniggeż. Il-fjuri, li dejjem ikunu wiċċhom 'l isfel, huma kohol bl-anteri suwed qishom qarn f'nofs il-fjuri. Twarrad fix-xitwa u r-rebbiegħa.

Uzi medicinali. Tajba ma' l-għasel għas-soghla, bhala ġbara għar-riħ u l-bronkite. Il-weraq mhux biss tajjeb biex jgħin halli jithaddmu l-kliewi u tizdied l-awrina u

jitnaddaf il-ġisem, imma wkoll biex jgħin fil-halib tal-mara, biex iġib l-għaraq, għal fuq xi gundalla jew ferita ffjammata, u jekk ikun tari jkun tajjeb għall-insalata.

IL-ĠARĠIR (*Diplotaxis erucoides*, L)

Hawn hafna speċi differenti. Jikber darba fis-sena, il-fjuri bojod ta' xi 2 ċm. u li kultant jagħtu xi flit fil-vjola. Iwarrad fil-bidu tal-harifa sa l-aħhar tar-rebbiegħa. Għandu l-frott għamla ta' mżiewed irqaq tawwalin. Jikber f'hamrija mqallba.

Uzi mediċinali. Iqanqal iċ-ċirkolazzjoni u jagħmluh ġbajjar għal fuq id-dahar u s-sider għal min ikollu l-bronkite.

IL-ĠARĠIR IL-ĠEMEL (*Capsella bursa-pastoris*)

Hi xitla li tkabbar darba fis-sena. Kemmxejn zghira u l-fjuri rqaq li jsiru mżiewed f'għamla ta' qalb. Twarrad mill-harifa sar-rebbiegħa u tinstab f'postijiet bħall-ġnub tat-toroq u l-ghelieqi.

Uzi mediċinali. Hi emostatika esterna u interna għax twaqqaf id-demmm minn barra tal-ferita u minn ġewwa billi żzomm u tnaqqas il-menstruwazzjoni. Hi wkoll stimulant għax tqanqal il-hidma u l-enerġija tal-ġisem, tajba fil-mard tal-kliewi biex jgħaddi ilma aktar u jitnaddaf il-ġisem, tajba kontra l-iskorbut minhabba n-nuqqas tal-vitamina C, tajba biex tghaqqad il-halib.

IL-ĠILJU TAL-WIDIEN jew IN-NARĊIS (*Narcissus tazetta*)

Xitla sabiha u li tfewwah hafna, tikber fix-xagħri u fil-widien. Iwarrad fix-xitwa.

Uzi mediċinali. Tajba bħala porga u għall-irmettar.

IL-GARNI (*Arum italicum*)

Xitla perenni bil-weraq kbir aħdar skur bħal tal-buqari, bi fjuri zghar u sofor magħqudin msawra bħal zokk safrani fl-orango mdawwar bi brakta kbira hadra bajdanija. Twarrad fir-rebbiegħa u tikber fil-kenn u fl-imqalleb.

Uzi mediċinali. Ix-xitla tajba għal fuq il-feriti, u l-imgholli tagħha tajjeb għas-soghla, għall-istonku u għar-rewmatizmu.

GHAJN IS-SERDUK (*Adonis annua, L.*)

Tikber darba fis-sena, il-weraq taghha fin b'hafna swaba' rqaq, bil-fjuri homor jghajtu. Twarrad fix-xitwa u r-rebbiegha.

Uzi mediċinali. Ix-xitla hi djuretika ghax thaddem il-kliewi biex jghaddu ilma aktar, izzid l-awrina biex jtnaddaf il-gisem, u tajba biex tistimula l-qalb.

L-GHANSAR (*Uriginea maritima*)

Xitla perenni li tikber fix-xaghri. Twarrad minn Awissu sa Settembru u toghla sa xi metru. Il-weraq taghha johroġ fil-harifa u fix-xitwa.

Uzi mediċinali. Il-basal taghha tajjeb kontra l-uġiġh tar-rewmatizmu, l-artrite u x-xjatka; tajba hafna għall-kliewi u tmexxi l-haġra, tqanqal il-bzieq fis-soghla u l-irjeh, tajba bhala porga.

L-GHENEH ID-DIB (*Solanum nigrum*) jew IT-TUFFIEH IS-SERP (*Solanum luteum*)

Ix-xitla ta' gheneh id-dib tikber darba fis-sena, taghmel il-frott ahdar bhall zibeġ li meta jjiswed isir velenuż. Twarrad kwazi s-sena kollha, l-izjed f'ambjenti mqallba u kennija, taht is-siġar u madwarhom u mal-ġnub ta' l-ghelieqi. It-tuffieħ is-serp ghandha kollox bhall-gheneh id-dib, imma meta jsirilha l-frott ikun ahmar.

Uzi mediċinali. It-tnejn tajbin għal fuq il-feriti, l-ulċeri u l-morliti, iserrbu u jmwetu l-uġiġh u jikkalmaw in-nervi. Irrattbu u b'hekk inaqqsu t-tensjoni fil-gilda stirata fin-nefħiet u fin-nixfa.

L-GHOSFOR (*Carthamus tinctorius*)

Hi haxixa mir-razza tax-xewk, bil-fjuri sbieħ u sofor-hamranin. Jikkultivawha għaz-zerricġha b'ix tinghata lill-ghasafat. Twarrad għal Mejju.

Uzu mediċinali. Tajba bhala purgattiv.

HABB IL-QAMH (*Gladiolus italicus*)

Xitla perenni u komuni, bil-basla, twarrad fir-rebbiegha u tikber fix-xaghri u fl-ghelieqi.

Uzi mediċinali. Tajba għall-ikel u biex tqanqal il-gibdiet sesswali u x-xahar fil-mara u għall-abort. Tinghata lill-bhejjem biex iżidu fil-halib.

L-HANNEWIJA (*Acanthus mollis*)

Hi xitla perenni, erbaċja, b'weraq kbir hafna, lixx u jleqq, bil-fjuri fuq zokk għoli. Tikber fil-widien u twarrad mir-rebbiegħa sal-bidu tas-sajf. Fis-sajf tispara ż-zerriegħa b'hoss qawwi. Tikber fil-makkja, f'ambjenti mqallba u kennija bil-hamrija għammiela.

Uzi mediċinali. Tajba biex twaqqaf id-demmu u tfejjaq il-feriti, biex bil-gbara trattab u tnaqqas it-tensjoni fil-ġilda stirata fin-nefħiet jew fin-nixfa, u biex tnaqqas il-liwidu mill-gewwieni tal-kanali.

IL-HARIRA HAMRA, IL-HARIRA KAHLA (*Anagallis arvensis*)

Tikber kull sena, tikber ċatta ma' l-art, bil-weraq lixx. Il-fjuri jkunu homor jew kohol skond ix-xitla, għalkemm kultant jistgħu jkunu vjola jew bojod. Twarrad mix-xitwa sas-sajf. Tikber l-aktar fil-hamrija sinjura u mal-ġnub tat-toroq.

Uzi mediċinali. Tintuza għall-uġiġħ tal-widnejn, għall-kliewi u fil-kożmetika. Twaqqaf id-demmu u tfejjaq il-feriti, tqanqal il-bili tal-marrara u tista' tgħin biex tmexxi l-haġra tal-marrara. Hi velenuza għall-annimali u fl-antik kienet popolari għal fuq il-ġilda fi żmien il-pesta u kontra t-tizi.

IL-HARRUBA (*Ceratonia siliqua*, L.)

Hi siġra dejjem hadrana. Togħla u tiftaħ hafna fil-wisa'. Il-weraq għandu mill-iebes u ppuntat. Il-fjuri mingħajr petali, f'bukketti zġhar li johorġu mill-friegħi xjuh u mill-istess post kull sena. Il-fjuri m'humiex l-istess: il-fjuri nisa johorġu f'siġar għalihom, bħall-fjuri rġiel minn siġar għalihom magħrufin bħala "harrub bagħal". Imma l-imżiewed jinsabu fuq in-nisa biss u mhux fuq il-bghula, li jfewhu kullimkien fil-harifa. Tikber kullimkien, bħall-widien.

Uzi mediċinali. L-imżiewed hodur jintużaw għall-hniek iffjammati bħala astringenti u għall-hżieža tar-ras. Isir il-gulepp minnu li jinxtorob għas-sogħla. Dawn l-imżiewed m'humiex tajbin għall-fniek biż-żraieġ għax inaqqsilhom il-halib biex iredgħu.

IL-HARXAJJA KOMUNI (*Galium aparine*)

Il-weraq taghha maghmul bhal kuruni mad-dawra taz-zokk. Il-frott ghandu bhal ganċijiet irraq biex tqabbad u jingarr, bhal mill-annimali. Tikber kull sena, l-aktar f'art mahduma u twarrad fir-rebbiegha.

Uzi mediċinali. Thaddem il-kliewi biex jghaddu ilma aktar u żżid fl-awrina biex jitnaddaf il-gisem. Tajba għall-ħaġra. Tnaqqas mil-likwidi tal-gisem u tiftaħlu l-kanali u l-is pazzi fih. Tintuża fuq il-mard tal-ġilda. Tqanqal il-ħalib ta' l-omm u tgħaqqad il-ħalib fid-diġestjoni. It-truf tarja taghha tajbin għas-soppa.

IL-HAXIXA INGLIŻA (*Oxalis pes-caprae*)

Tgħix iżjed minn sentejn, tikber bil-basla, il-weraq bi tlieta, iz-zkuk twal, twarrad fix-xitwa u r-rebbiegha u tikber ma' kullimkien. Ma tagħmilx żerriegħa.

Uzi mediċinali. Tqalleb l-istonku u tista' tivvelena lil min isoffilha l-meraq; espettoranti, tista' tkun ukoll porga ħafifa u l-weraq mgħaffeg tajjeb għal fuq il-brix.

IL-HUBBEJŻA (*Malva sylvestris, L.*)

Xitla li tista' tikber ċatta ma' l-art jew kultant tista' tkun wieqfa. Twarrad fix-xitwa u r-rebbiegha. Tikber kullimkien, l-aktar f'postijiet imqallba, fil-kampanja, qalb il-bini, fix-xaġħri, u l-bqija.

Uzi mediċinali. Il-weraq u l-fjuri taghha tajbin għall-ġbajjar, biex titnaqqas in-nefha jew in-nixfa tal-ġilda, għat-trabi biex jaqsmu s-sniien u għas-soghla, biex tqanqal il-bzieg, għal fuq il-ponot u l-imsiemer u l-infafet u xi tumur maqlub, għat-tisfija tad-dem, biex titnaqqas l-infjammazzjoni tal-partijiet tar-raġel u l-mara, kontra l-katarri ta' l-imsaren u ta' l-istonku, u għall-imsaren. L-imgholli tal-hubbejza tajjeb biex wiehed jiggargarizza kontra l-infjammazzjoni tal-halq, tax-xedaq u tal-hanek. Meta x-xitla shiha titgħalla bil-ħalib issir tajba kontra l-mard tas-sider. Il-weraq taghha jintmagħad għax tmewwet u traqqad l-uġiġħ, bħall-uġiġħ tad-dras, u jittiekel b'xejn, anki l-frotta taghha.

IL-HUMMEJR (*Mirabilis jalapa, L.*)

Jikber darba fis-sena, iżerragh u jikber hafna għall-gholi u għall-wisa'. Ghandu fjur ċkejken u fuq l-istess xitla jkollu fjuri b'kuluri differenti li jifthu wara nofsinhar.

Uzu mediċinali. L-għerq tiegħu tajjeb bhala lassattiv.

IL-HURRIEQ (*Urtica sp.*)

Malta hawn tliet kwalitajiet ta' hurrieq:

1. il-hurrieqa ż-żghira,
2. il-hurrieqa taz-żibeg,
3. il-hurrieqa komuni.

Jikber darba fis-sena f'hafna ambjenti mimsusa jew imharbtin fil-ġonna u fl-għelieqi u kull fejn ikun hemm hafna nitrat minhabba l-weraq biex jagħmel il-faxxina.

Uzi mediċinali. Jittiekel bħall-insalata minhabba l-irjiegħ u l-bronkite; jitgħalla biex wiehed jinhasel għas-seqi, għall-uġiegh tal-muskoli u s-saqajn u l-hruq tax-xemx, tajjeb biex titkeċċa l-awrina, u jwaqqaf it-telf tad-demem; u l-imgħolli jinxtorob għas-sahha tax-xagħar, tas-sniem u tad-dwiefer u għal kontra l-anemija.

IL-KAĦWIELA (*Anemone coronaria, L.*)

Tikber darba fis-sena, il-weraq tagħha maqsum b'hafna swaba' u l-fjuri tagħha vjola u kbar hdejn ta' xitel iehor. Tinstab għall-kenn l-aktar fix-xagħri u twarrad fix-xitwa.

Uzi mediċinali. Tikkalma l-irritazzjonijiet u l-uġiegh.

IL-KAPPARA (*Capparis orientalis*)

Tikber is-sena kollha, imma twerraq u twarrad fis-sajf. Tinstab l-aktar fix-xagħri, mal-ħitan tas-sejjeħ u tas-swar.

Uzi mediċinali. Il-frott tagħha fis-salmura jew fil-hall jittiekel għall-aptit; ix-xitla hi djuretika u tintuza bhala ġbara għall-uġiegh tal-gotta; il-weraq tagħha mgħaffegħ tajjeb għall-uġiegh tax-xjatka, u bhala dekkott jintuza għar-raxx tal-ġilda. L-imgħolli ta' l-għerq tajjeb ukoll għar-raxx fuq il-ġilda.

KARFUS IL-ĦMIR (*Smyrnum olusatrum*)

Gholja xi metru jew iżjed. Fl-ewwel sena tagħha tagħmel il-weraq qisu tal-karfus, u fit-tieni tagħmel il-frott u z-zerriegħa. Il-fjuri qishom bukketti sofor fl-aħdar. Tikber kullimkien, speċjalment fil-kenn.

Uzi mediċinali. Tajba għall-istonku, għall-gass, kontra s-soghla, biex tqanqal il-bzieq, għall-katarru, kontra l-qamel u xi parassiti oħra, għan-nuqqas ta' halib, għall-anemija u xi mard ieħor.

IL-KLIN (*Rosmarinus officialis*)

Jagħmel arbuxxell imdaqas u folt, b'weraq irqiq u iebes. Il-fjuri huma bojod u jisfumaw fl-ikhal. Iwarrad kważi s-sena kollha u jikber l-aktar fuq il-blat fil-makkja.

Uzi mediċinali. Tajjeb biex ifewwah il-banjijiet tat-trabi, biex jiddiżinfetta u kontra l-infezzjonijiet, biex isahħah ix-xagħar, għall-istonku, għan-nifs jinten, għall-irjeh u għas-soghla, bhala kalmant anki fl-uġiġh, għal fuq il-feriti u n-nefħiet, biex iqanqal id-demem għax-xaħar tal-mara u għall-abort, għaċ-ċirkolazzjoni u l-fwied, biex jgħolli l-pressjoni baxxa, biex inaqqas l-ispażmi jew it-tensjoni tal-muskoli, u biex iġib l-enerġija billi jqanqal il-muskoli.

IL-KUBRITA (*Senecio vulgaris*)

Tikber darba fis-sena. Il-weraq tagħha jleqq u l-irjus tal-fjuri tagħha jibqgħu bħal blanzun. Twarrad mix-xitwa sar-rebbieġha u tikber l-iżjed f'ambjenti mqallba.

Uzi mediċinali. Tajba biex tnaqqas l-ispażmi jew it-tensjoni tal-muskoli, bhala kalmanti, tqanqal il-menstruwazzjoni jew id-demem tax-xaħar tal-mara u tista' gġib l-abort.

IL-LEBLIEBA

1 **IL-LEBLIEBA TAR-RABA' (*Convolvulus arvensis*)**

2 **IL-LEBLIEBA TAX-XAĠHRI (*Convolvulus athaeoides*)**

Hawn varjetà minn din ix-xitla. Tixxeblek u titkaxkar mal-hitan bi fjuri bajdana u tondi, fuq zokk irqiq. Tar-raba' u tax-xaġhri huma perenni u erbaċi, jixxabtu u jixxebilku. Kollha jwarrdu mir-rebbieġha 'l quddiem, imma tax-xaġhri jibqa' sal-bidu tas-sajf u t-tnejn l-oħra sal-harifa.

Uzu mediċinali. Tajba bhala porga.

IL-PEPPRIN KOMUNI (*Papaver rhoeas, L.*)

Hemm speċi differenti u jikbru darba fis-sena. Jikber is-sena kollha imma jwarrad fir-rebbiegħa. Il-weraq aħdar u għandu bħal xewk miegħu. Il-petali homor jgħajtu, kultant ivarjaw xi ftiit ċari u l-frotta bżengulija. Jikber l-aktar fl-għelieqi li jinħadmu.

Uzu mediċinali. Jintuza għall-ġbajjar.

IL-PITTMĀ (*Cuscuta epithymum*)

Tikber darba fis-sena, biz-zkuk qishom hjut f'xulxin. Il-fjuri tagħha huma bojod jew roża, zgħar hafna f'għenicqed tondi. Hi bla weraq u parassita fuq bosta pjanti.

Uzu mediċinali. Tajba bhala porga, tnaqqas il-gass mill-istonku u hażina għal kontra l-murliti.

IL-PLEJJU (*Mentha pulegium*)

Hi xitla perenni u erbaċċja, bil-weraq ittundjat u tfuħ b'riha aromatika qawwija. Il-fjuri tagħha bil-bukketti vjola mdawrin maz-zokk. Twarrad fl-aħħar tar-rebbiegħa u s-sajf. Tikber fejn ikun hemm l-ilma, bħal fil-widien u fl-ghadajjar tax-xagħri.

Uzu mediċinali. Tajba biex wiehed ifewwah il-banju. Tiddendel bil-lejl fejn l-aperturi biex tkeċċi l-insetti, bħall-wirdien u d-dubbien, mid-djar. Tqanqal id-demmm għax-xaħar tal-mara u tista' gġib l-abort. Tajba mghollija għall-irjeh. Iż-zejt tagħha tajjeb għall-gdim ta' l-insetti, għall-istonku, għas-soghla, għall-imsaren u għas-suffejra. L-imgholli tagħha tajjeb ukoll għal min ibati bl-istonku.

IL-QASAB, IL-QASBA (*Anundo donax*)

Xitla perenni u li tikber hafna u toghla ma' l-erba' metri. Twarrad fil-harifa fil-widien u kull fejn iżomm l-ilma. Tintuza hafna fid-djar, l-aktar għall-hsajjar u oġġetti ta' l-ghamara.

Uzi mediċinali. Ir-riżomi tagħha tajbin għall-kliewi, għall-ommijiet biex ikollhom halib aktar, inaqqsu t-tensjoni fil-ġilda fin-nefġiet u fin-nixfa. Il-weraq tagħha jinghata l-fniek għad-dijarea.

IR-RIĠNU (*Ricinus communis*)

Jagħmel siġra għolja u ornamental i b'weraq kbir għamla ta' id, bil-fjuri bħal bukketti kbar. Iddahhlet Malta bħala mediċina u ornament. Iz-zerriegħa tagħha hija velenuza. Hal Għaxaq il-frotta magħrufa bħala "Il-Borża ta' Ġuda".

Uzi mediċinali. Iz-zejt ir-riġnu għandu bosta funzjonijiet, bħala porga, diżinfettant għal sider il-mara qabel ma tredda', biex jitqanqal il-halib f'sider l-omm, u biex daharha zżommu lura. Tajjeb ukoll għall-qoxra ta' ras it-tarbija, għall-hzieza tar-ras u għall-ponot fuq il-ġilda.

IS-SEBUQA TAS-SIĠRA (*Sambucus*)

Hi siġra rari li toghla xi hames metri u twarrad fir-rebbiegħa. Il-fjuri tagħha jkunu zgħar f'għanqud.

Uzi mediċinali. Għandha bosta funzjonijiet mediċinali, sew bħala porga, kif ukoll biex tnaqqas il-likwidi mill-ġewwieni tal-kanali, biex tqanqal il-purifikazzjoni tad-demm, biex twaqqaf id-demm u tnixxef u taghlaq il-feriti, fis-soghla u l-bronkite, l-istonku u s-sulluzzu. Il-weraq tagħha tajjeb għan-nefġiet u l-hruq, l-imsiemer u n-nigziet ta' l-insetti, u għal fuq il-hziez. Il-fjuri jġibu l-għaraq, tajbin kontra l-irjich u kontra l-katarra tal-bronki u kontra xi mard li jittiehed. Il-fjuri juzawhom għall-ikel, fil-kożmetika u l-frott jipprovdi l-kulur li jlewwen l-inbejjed u li jizbghu bih ix-xagħar u li ssir bib il-kunserva. Il-weraq, il-fjuri u l-frott tagħha tajbin biex jtnaddaf l-istonku u l-imsaren. Il-qoxra taz-zokk u l-fjuri tajbin għall-kliewi biex jgħaddu ilma aktar u b'hekk jissaffa l-ġisem, għall-idropsija u għall-ġilda fl-iskarlatina u l-mard li jidher fil-ġilda. Mill-frott tas-sebuqa jsir l-inbid li hu tajjeb biex jtnaddfu l-imsaren u jhaddem il-kliewi biex tghaddi awrina aktar, barra li titqanqal jew titmexxa l-haġra.

IS-SIEQ IL-BRIMBA (*Nigella damascena, L.*)

Hi xitla delikata, tikber darba fis-sena, il-weraq taghha b'hafna swaba', il-frott bhal lanterna b'hamest iqrin in-naha ta' fuq. Tikber fir-rebbiegha, l-aktar f'ambjenti mqallba.

Uzi mediċinali. Tqanqal il-halib u tniżżel id-deni, tgħin lin-nisa fix-xahar tagħhom, u tahdem kontra d-duda ta' l-imsaren.

IS-SIĠRA TAŻ-ŻEBBUĠA (*Olea europea*)

Thaddar is-sena kollha, il-weraq taghha hu iebes u ahdar skur, bajdani fil-griż minn taht, barra li għandu l-pil sfiq u qasir biex jonqos it-telf ta' l-ilma. Il-fjuri huma zgħar u bojod. Il-frotta zghira u rqiqa. Twarrad fir-rebbiegha. Fl-antik kienet titkabbar għall-produzzjoni taż-żejt u dan l-aħħar din is-sengħa reġgħet tqajmet ukoll.

Uzi mediċinali. Tajba għall-felul: jinharaq tarf iz-zokk taż-żebbuġ u l-ġamra jressquha qrib il-felula. Iz-żejt tajjeb għall-ikel, bhal fit-tisjir u fuq il-hobz, jista' jnaqqas it-tensjoni fil-ġilda fin-nefhiet u fin-nixfa u biex jitbattlu l-imsaren. Iz-żejt jindilek għan-nefhiet, għall-hruq tax-xemx u għal fuq il-feriti. Il-weraq mgholli jbaxxi l-pressjoni u z-zokkor tad-demmm.

IS-SILLA SELVAĠĠA jew IS-SILLA TAL-BLAT (*Anthyllis vulneraria*)

Xitla sabiha, perenni u komuni fix-xagħri. Il-weraq taghha ppuntat. Għandha l-fjuri hamranin. Twarrad fir-rebbiegha.

Uzi mediċinali. Tajba għal fuq il-feriti biex traqqad id-demmm, is-selh u l-bruq tal-ġilda, għar-rewmatizmu u l-artrite. Mghollija tajba għas-soghla, għall-imsaren u bhala porga.

L-ISPRAG XEWWIEKI (*Asparagus aphyllus*)

Arbuxxell komuni li joghla xi metru, iwarrad fil-harifa u jikber fil-widien u fl-għelieqi mitluqa. Hal Għaxaq magħruf ukoll bhala "l-għollieq".

Uzi mediċinali. Tajba għall-klicwi u l-qclub tagħha jittiecklu.

IS-SUFFEJRA (*Calendula arvensis*)

Tikber darba fis-sena, twarrad mill-harifa sa nofs ir-rebbiegha. Tikber kwazi fl-ambjenti kollha.

Uzi medicinali. Tajba ghas-suffejra, biex tnaqqas mill-produzzjoni tal-halib fl-annimali, biex iġġib l-għaraq, biex tnaqqas il-konvulzjonijiet tal-muskoli, biex tqanqal il-menstruwazzjoni jew id-demmm tax-xahar għan-nisá, biex tikkalma n-nervi u sserrah mill-uġigh, u biex tqanqal il-bili. Tgħin biex tmexxi l-haġra tal-marrara, biex twaqqaf id-demmm u tfejjaq il-feriti, tajba għal fuq il-vini u għas-seqi, biex trattab il-kallijiet u l-felul, tajba għall-għajnejn u għall-qalb. Il-petali ġieli jintuzaw biex jagħtu l-lewn isfar lill-ġobon u l-butir u għall-gost u għat-toghma fl-insalata.

IT-TE SQALLI (*Prasium majus*)

Ix-xitla fiha arbuxxell folt, b'weraq aħdar ċar, bil-fjuri fil-biċċa l-kbira bojod, iżda ġieli xi wħud minnhom ikollhom xi partijiet minnhom vjola. Twarrad fix-xitwa sa l-aħħar tar-rebbiegha. Tikber fix-xaġhri u fix-xaġhri baxx u qalb il-ġebel.

Uzi medicinali. Ix-xitla tajba mgħollija bħat-te. Tgħin biex jithaddmu l-kliewi halli tizdied l-awrina u jitnaddaf il-ġisem, u tqanqal jew tmexxi l-haġra.

IT-TENGHUD TAX-XEMX (*Euphorbia*)

Jikber darba f'sena, lewnu aħdar ċar, il-fjuri hodur qishom raddiena. Iwarrad mill-harifa sar-rebbiegha. Jikber kullimkien.

Uzi medicinali. Ghalkemm hu velenuż, tajjeb biex jitnixxfu l-kallijiet u l-felul. Tajjeb ukoll bhala porga.

IT-TULLIERA (*Inula viscosa*)

Ix-xitla hi arbuxxell erbaċju, b'weraq aromatiku u jawħhal bil-ganċijiet irraq li għandu, bi fjuri sofor. Twarrad fis-sajf u fil-harifa. Tikber kwazi ma' kullimkien.

Uzi medicinali. Hi xitla tajba għal kontra l-hakk u għal fuq il-ġilda, għat-tisfija tad-demmm, għall-mard venereu, biex twaqqaf jew thaffef id-demmm ġewwieni jew fuq

barra fuq il-feriti, biex thaddem il-kliewi halli jghaddu ilma aktar u jissaffa l-ġisem, u għall-hasil ta' l-għajnejn biex jiċċaraw il-vista. Tintuza biż-żejt għal fuq l-uġigh.

IX-XAĦXIEH (*Papaver somniferum, L.*)

Jikber darba fis-sena u jwarrad l-izjed fir-rebbiegha. Gholi xi metru. Il-weraq f'it griż kahlani, bil-petali vjola li jagħti għaċ-ċar. Jikber l-aktar fuq it-terrapien, fuq il-hamrija mqallba u bil-postijiet mitluqa.

Uzi medicinali. Jikkalma n-nervi u jnaqqas l-uġigh mnissel mill-mard, bħas-soghla, l-uġigh tad-dras u tal-haġra, ir-rewmattiżmu, u l-morliti. Il-fjuri tagħha jinghata t-fal biex irraqqilhom l-uġigh.

IX-XATBET L-ANDAR (*Verbascum sinatum*)

Iddum sentejn. Għandha weraq ahrax u kbir, bix-xifer imfdewwex, miġbur ċatt ma' l-art. Il-fjura fiha l-aħmar fin-nofs u twarrad sa l-aħħar tar-rebbiegha u fis-sajf. Tikber l-izjed f'ambjent imqalleb.

Uzi medicinali. Tintuza għall-morliti billi l-pazjent joqgħod fuq il-fwar tagħha, għat-tuberkolozi, għas-soghla, għall-azzma, għall-bronkite, għall-imsaren, għall-bużżieqa ta' l-awrina, għal biex tnaqqas u trattab it-tensjoni fil-ġilda stirata fin-nefiet jew fin-nixfa, għall-ġbara fuq in-nefha tal-gattone, għall-uġigh tad-dras u wġigh iehor, u biex tistimola l-qalb.

IX-XEHT IR-RIH (*Parietaria officinalis, L.*)

Il-weraq tiegħu miksi bil-pil u fih ganċijiet irraq li jehlu ma' kollox. Jikber is-sena kollha f'ambjenti mimsusa jew imbarbta, għall-kenn, l-aktar f'hamrija b'hafna uirat.

Uzi medicinali. Tajjeb għall-bronkite, għas-sider u għall-faringite billi jitqiegħed bhala ġbara fuq is-sider; dekkott għall-katarru, kontra l-haġra; jitgħalla mat-tewm u l-gamumilla u l-fwar tagħha jgħin għal min ikollu l-morliti; bhala ġbara tajjeb għall-hruq tal-ġilda.

IZ-ZUNNARIJA SALVAĠĠA (*Daucus carota*, L.)

L-ewwel sena x-xitla tteġa' l-weraq, it-tieni sena ma taghmilx il-frott. Il-weraq huwa bizzilli, bil-fjuri bojod u qabel ma jifihu jkunu roża. Twarrad fir-rebbiegha. Iz-zuk huma fit imxewkin. Tikber l-aktar fix-xagħri bi fit hamrija.

Uzi mediċinali. Thaddem il-kliewi, tnaddaf u tqanqal u tmexxi d-deni, tajba għall-fwied, għall-vitami, u għall-ghajnejn. Titqatta' f'biċċiet mgħaffġa kontra d-duda fit-tfal. Tajba għal fuq il-hruq tal-ġidla u l-feriti. Tqanqal il-ġibdiet sesswali u ħafna mill-weraq tagħha jista' jkun velenuż għall-annimali.

Biblijografija

Blamey, Marjorie u Christopher Grey-Wilson. Mediterranean Wild Flowers. Londra: HarperCollins Publishers, 1993.

Borg, J. Descriptive Flora of the Maltese Islands. Malta: Government Printing Office, 1927.

Caruana, P. Sigar u Pjanti. Malta: Hajja Press 1973.

Cassar, P. Medical History of Malta. Londra: Wellcome Historical Medical Library, 1965.

Haslam, S. M. Malta's Plant Life. Malta: S. M. Haslam, 1969.

Haslam, S. M., P. D. Sell u P. A. Wolseley. A Flora of the Maltese Islands. Malta: Malta University Press, 1977.

Lanfranco, G. Hxejjex Mediċinali u Ohrajn fil-Gzejjer Maltin. Malta: Media Centre Print, 1993.

----- Drawwiet u Tradizzjonijiet Maltin. Malta: Pubblikazzjoni Indipendenza, 2001.

----- Mediċina Popolari ta' l-Imghoddi fil-Gzejjer Maltin. Malta: Klabb Kotba Maltin, 2001.

Penza, C. Il-Flora Maltija Mediċinali. Malta: Progress Press, 1969.

Pisani, Ġ. Id-Duwa tal-Madalena. Il-Hxejjex u l-Frott fil-Mediċina Popolari. Malta: Mireva Publications, 2000.

Savona-Ventura, C. Outlines of Maltese Medical History. Malta: Midsca Books Ltd, 1997.

Sommier, S. u A. Caruana-Gatto. Flora Melitensis Nova. Firenze: Stab. Pellas, 1915.

Sultana, J., ed. *Flora u Fawna ta' Malta*. Malta: Id-Dipartiment għall-Harsien ta' l-Ambjent, 1995.

Sultana, J. u V. Falzon. *Wildlife of the Maltese Islands*. Malta: BirdLife Malta, 2002.

Valletta, A. *Know the Wild Flowers of the Maltese Islands*. Malta: Empire Press, 1955.

Vella-Tomlin, R. *Glimpses of Natural Science in an Eighteenth Century Manuscript*. Malta: Empire Press, 1960.

Weber, H. C. *Wild Plants of Malta*. Malta: Publishers Enterprises Group, 2004.

Zammit-Marmarà, C. *Il-Kultivazzjoni tal-Hxejjex u Siġar tal-Frott*. Malta: The Author, 1923.

Zerapha, S. *Flora Melitensis Thesaurus*. Malta: The Author, 1827.

